

જૉહ્ન નૅશ (John Nash)

વિકલભાઈ અં. પટેલ

પ્રાસ્તાવિક

ગણિતના અગત્યના કામ માટે નોર્વેમાં દર વર્ષે યુરોપિયન ડોલર ૭૫૦,૦૦૦નું ઇનામ જાન્યુઆરી, ૨૦૦૨થી નોર્વેના પ્રસિદ્ધ ગણિતશાસ્ત્રી આબેલના (Abel) નામે અપાય છે. ૨૦૧૫નું ઇનામ બે અમેરિકાના ગણિતશાસ્ત્રીઓ જૉહ્ન નૅશ અને લુઈસ નિરેનબર્ગને (Louis Nirenberg) મે ૧૯ના રોજ ઓસ્લોમાં (Oslo) નોર્વેના રાજાના હસ્તક ભવ્ય સમારંભમાં અપાયું. આ સમારંભમાંથી પાછા આવતાં મે ૨૩, ૨૦૧૫ના રોજ ન્યૂ જર્સી (New Jersey) રાજ્યમાં એરપોર્ટથી ઘેર જતાં ભાડાની ગાડીને અકસ્માત થતાં જૉહ્ન અને એલિસિયા (Alicia) નૅશ બંનેનું નિધન થયું.

સિનેમાના અભિનેતા જેવો દેખાવડો અને ભવ્ય રીતભાતવાળો વેસ્ટ વિર્જિનિયન ૧૯૪૮માં ગણિતક્ષેત્રમાં કૂદી પડે છે. ફક્ત એક જ લીટીના લખાણવાળા ભલામણપત્ર જેમાં લખેલું હતું. “આ માણસ અલૌકિક બુદ્ધિવાળો છે. (This Man is Genius)” આ ભલામણપત્રથી પ્રિન્સટનના પ્રખર ગણિતવિભાગમાં આવી પહોંચે છે. આવ્યા પછી ફક્ત દોઢ જ વર્ષમાં એકવીસ વર્ષની વયે સત્તાવીસ જ પાનાની થીસિસ લખીને Ph.D. થાય છે. આ થીસિસના કામના કારણે એક દિવસ નોબલ પ્રાઇઝ મેળવે છે.

આ પછીના દાયકામાં ગણિતના વણઉકલ્યા સવાલોના ઉકેલો મેળવીને ગણિતના ક્ષેત્રમાં તેની ગણિતશાસ્ત્રી તરીકે ગણના થવા મંડી. ગણિતશાસ્ત્રી ડોનાલ્ડ ન્યુમેન (Donald Newmann), જે નૅશને સારી રીતે ઓળખતા તે કહેતા કે, “ખરાબ છોકરો છે, પણ મહત્ત્વનો છે.” નૅશ જ્યારે ત્રીસ વર્ષના થવા આવ્યા ત્યારે ચારે બાજુએ બધું સરસ દેખાતું. એમઆઈટીમાં (MIT, Massachusetts Institute of Technol-

ogy) પ્રોફેસર બનવાની તૈયારી, ભૌતિકશાસ્ત્રી સુંદર પત્ની અને ફોર્ચ્યુન (Fortune) માસિકે નવી જુવાન ગણિતશાસ્ત્રીઓની પેઢીના એક મહત્ત્વના ગણિતશાસ્ત્રી તરીકે તેમની ગણના કરેલી. એક જ વર્ષમાં તેજસ્વી કારકિર્દીના ભુક્કા બોલી ગયા. તેમણે માનસિક સ્થિરતા ગુમાવી. અંગ્રેજીમાં તેને ‘પેરેનોઇડ સ્કિઝોફ્રેનિયા (Paranoid Schizophrenia)’ના રોગ તરીકે ઓળખવામાં આવે છે. આ રોગના કારણે તેમણે એમઆઈટીમાંથી રાજીનામું આપ્યું. આદર્શવાદી પણ અવ્યવહારુ રીતે દુનિયાના નાગરિક ગણાવવા માટે પેરિસ ભાગી ગયા. લગભગ પંદરેક વર્ષ માનસિક રોગોની હોસ્પિટલમાં (Psychiatric Hospital) આવ-જા કરી. ચાલીસ વર્ષે બધું જ ખોયું : મિત્રો, કુટુંબીઓ, વ્યવસાય. તેમની પત્ની એલિસિયાની કરુણાના કારણે ઘર વિનાના બનતાં રહી ગયા. વફાદાર એલિસિયા અને વફાદાર મિત્રોએ તેમને બચાવ્યા.

જ્યારે નૅશ બેહાલ હાલતમાં હતા ત્યારે પણ તેમનું નામ જુદાં-જુદાં ક્ષેત્રોનાં માસિકો અને પુસ્તકોમાં આવ્યા કરતું. નૅશ ઇક્વિલિબ્રિયમ (Nash Equilibrium) નૅશ બારગેઇનિંગ (Nash Bargaining), નૅશ પ્રોગ્રામ (Nash Program), નૅશ એમ્બેડિંગ (Nash Embedding), નૅશ-મોશર થેરમ (Nash Mosher Theorem), નૅશ બ્લોઇન્ગ અપ (Nash Bloing Up) વગેરે અર્થશાસ્ત્રમાં, વનસ્પતિશાસ્ત્રમાં, જીવવિદ્યામાં, ગણિતશાસ્ત્રમાં વગેરેમાં આવ્યા જ કરતાં. પ્રિન્સટન બહાર જે નૅશના પરિણામોનો ઉપયોગ કરતા તે ઘણી વખત એમ માનતા કે નૅશનું નિધન થયું છે.

ગણિતના બે વણઉકલ્યા પ્રશ્નોના નૅશના ઉકેલોએ અને ઉકેલો મેળવવાની રીતોએ નવા વિકાસના રસ્તાઓ ખુલ્લા કર્યાં. રિમાન્નિયન મેનીફોલ્ડનું (Riemannian

Manifold) યુક્લિડની જગ્યામાં (Euclid Space) બેસાડવાનું (Embed) પ્રમેય તેમણે મેળવ્યું. પ્રવાહી વિજ્ઞાનમાં રગડા જેવા, દબાણની અસર થાય તેવા અને ગરમી વહી શકે તેવા પ્રવાહીઓના ગતિનાં સમીકરણોના પાયાના ઉકેલોની અસ્તિત્વતા (Existence), અજોડતા (Uniqueness) અને સતતતાનાં (Continuity) પ્રમેયો મેળવ્યાં.

૧૯૮૦ની આસપાસ અર્થશાસ્ત્રમાં દાવપેચના નિયમો (Game Theory) ચોમેર ફેલાયા અને અર્થશાસ્ત્રમાં પ્રાયોગિક અર્થશાસ્ત્ર (Experimental Economics) શરૂ થયું. દાવપેચના નિયમોના આધારે તેલના ફૂવાઓથી માંડીને રેડિયો ચલાવવા માટેની હરાજીઓ સરકારો કરાવે છે. વ્યાપાર કોલેજોમાં પણ દાવપેચના નિયમો વહીવટી કારભારની તાલીમનો ભાગ છે.

૧૯૭૦ પછી ધીરે ધીરે નેશ સામાન્ય માણસ જેવા થતા ગયા. ૧૯૮૫ પછી તેમનું એકેડેમિક (Academic) કામ શરૂ થયું. તેમની આ માંદગી સામેની ભારે જહેમત અને ધીમે ધીમે સાજા થવાની પ્રક્રિયા સીલ્વિઆ નાસર (Syliya Nasar) કૃત તેમના જીવનચરિત્ર ‘A Beautiful Mind’નો પાયો છે. આ જીવનચરિત્ર ન્યૂયૉર્ક ટાઇમ્સના (Best Seller) બેસ્ટ સેલરના વિસ્ટમાં ઘણો વખત રહ્યું. આ પુસ્તકના આધારે ‘A Beautiful Mind’ નામની ફિલ્મ પણ બની જેને ઓસ્કર એવોર્ડ પણ મળેલો.

બાળપણ અને યુવાવસ્થા

નેશનો જન્મ જૂન ૧૩, ૧૯૨૮માં અમેરિકામાં આવેલા વેસ્ટ વિર્જિનિયા (West Virginia) રાજ્યના બ્લ્યુફિલ્ડ (Bluefield) ગામમાં થયેલો. તેમના પિતા જોહ્ન ફોર્બસ નેશ સી. (Sr.) ઑપ્પાલચિઅન ઇલેક્ટ્રિક પાવર કંપનીમાં (Appalachian Electric Power Company) ઇલેક્ટ્રિક એન્જિનિયર હતા અને તેમનાં માતા માર્ગરિટ વિર્જિનિઆ (Margarat Virginia) નેશ લગ્ન પહેલાં શિક્ષિકા હતાં અને તેમણે યુનિવર્સિટી ઓફ વેસ્ટ વિર્જિનિયામાં અભ્યાસ કરેલો. દરેક દેશોમાં વ્યક્તિ નામોમાં નવી નવી પ્રથા હોય છે. અહીંયાં જોહ્ન ફ. નેશ બાપ અને બેટાનાં એક સરખાં નામ છે, પણ બંનેને જુદા પાડવા માટે નામના છેડે જુ. (Jr.) અને સિ. (Sr.) લખાય

છે. જુનિયરનું (Junior) ટૂંકું સ્વરૂપ જુ (Jr.) અને સિનિયરનું (Senior) ટૂંકું સ્વરૂપ સિ. (Sr.) વપરાય છે. બેટા માટે જુ. (Jr.) અને બાપા માટે સિ. (Sr.) વપરાય છે. નેશ સિ. ટેક્સાસ એ. એન્ડ એમ. યુનિવર્સિટીમાંથી (Texas A. & M.) ઇલેક્ટ્રિકલ એન્જિનિયર બનેલા. નેશ જુ.ના જન્મ પછી અઢી વર્ષે તેમની બહેન માર્થાનો (Martha) જન્મ થયેલો.

જ્યારે નેશ હાઈસ્કૂલમાં હતા ત્યારે તેમણે ઈ. ટી. બેલનું (E. T. Bell) જાણીતું પુસ્તક ‘મેન ઓફ મેથેમેટિક્સ (Men of Mathematics)’ વાંચેલું અને ફર્માનું (Fermat) જાણીતું પ્રમેય સાબિત કરેલું. નેશ તે સમયે દેશમાં દસ જ જણને અપાતી જ્યોર્જ વેસ્ટિન્ગહાઉસ (George Westinghouse) સ્કોલરશિપ હરીફાઈમાં જીતેલા. આ સ્કોલરશિપ લઈને કાર્નેગી ઇન્સ્ટિટ્યૂટ ઓફ ટેકનોલોજીમાં (Carnegie Institute of Technology) કેમિકલ એન્જિનિયર થવા માટે જૂન ૧૯૪૫માં ટ્રેઈનથી પિટ્સબર્ગ આવ્યા. પહેલી સેમિસ્ટરમાં મિકેનિકલ ડ્રૉઇંગ લીધેલું. આ ન ગમતાં કેમિકલ એન્જિનિયરિંગના બદલે રસાયણશાસ્ત્ર મુખ્ય વિષય રાખ્યો. રસાયણશાસ્ત્રની પ્રયોગશાળામાં મદદનીશ તરીકે કામ કરતાં કરતાં કોઈ સાધન તૂટી જતાં સ્ટાફ જોડે બોલાચાલી થઈ. ફિઝિકલ કેમેસ્ટ્રીના કોર્સમાં પ્રોફેસર બધા વિદ્યાર્થીઓને ધ્યાનમાં લઈને અઘરું ગણિત વાપર્યા વગર ભણાવ્યું જે નેશને બિલકુલ ન ગમ્યું. આ કોર્સમાં તેમને ગ્રેડ C મળ્યો.

કાર્નેગીએ નવા કોર્સિસ ભણાવવાના ચાલુ કર્યા. ગણિતવિભાગને સમૃદ્ધ કરવા માટે જોહ્ન સીન્જને લાવ્યા. વૈદ્યસાહેબ અને સાપેક્ષવાદના કારણે ઘણા બધા જે. એલ. સીન્જથી પરિચિત છે. સીન્જ એક આંખે કાળો પટ્ટો પહેરતા અને એક નાકે ફિલ્ટર રાખતા. આ બધું વિચિત્ર લાગે, પણ આનંદિત સ્વભાવના. વિદ્યાર્થીઓને ગણિત ભણવા આકર્ષતા. નેશ પણ સીન્જથી આકર્ષાયા અને ટેન્સર કેલક્યુલસ (Tensor Calculus) અને રીલેટિવિટી (Relativity) તેમના હાથ નીચે ભણ્યા. નેશનું સ્વતંત્ર રીતે વિચારવાનું અને અઘરા દાખલાઓની ભૂખ સીન્જને પ્રભાવિત કરી ગઈ. આથી સીન્જ નેશને ગણિત મુખ્ય વિષય તરીકે રાખવા પ્રોત્સાહન આપતા. નેશને

ગણિતશાસ્ત્રી બનીને પૈસા કમાવાય તે વિશે શંકા હતી, પણ આખરે યુનિવર્સિટીના અધ્યાપક બનાય તેનો ખ્યાલ આવતાં ગણિતને મુખ્ય વિષય રાખીને ભણ્યા.

પસંદગીના વિષય તરીકે ‘International Economics’ ભણેલા અને આના કારણે તેમના અર્થશાસ્ત્રના વિચારો (Ideas) અને પ્રશ્નો ઉપરના સંશોધનનો “The Bargaining Problem” નામનો લેખ Econometricaમાં પ્રસિદ્ધ થયેલો.

૧૯૪૮માં ગણિત વિષયની B. S. અને M. S. ડિગ્રીઓ મેળવી.

પ્રિન્સ્ટન અને ધી ઇન્સ્ટિટ્યૂટ ફોર એડવાન્સ સ્ટડી (The Institute for Advanced Study, IAS)

૧૯૪૮ના સ્પ્રિંગ સેમીસ્ટરમાં નેશને હાર્વર્ડ (Harvard), પ્રિન્સ્ટન, શિકાગો અને મિશિગન (Michigan) યુનિવર્સિટીઓના અનુસ્નાતક વિભાગોમાં પ્રવેશ (Admission) મળ્યો. નેશને હાર્વર્ડમાં જવાનો ખ્યાલ હતો, પણ હાર્વર્ડે પ્રિન્સ્ટન કરતાં થોડાક જ ઓછા પૈસાની સ્કૉલરશિપ આપેલી. તે સમયે પ્રિન્સ્ટને દસ વિદ્યાર્થીઓને અનુસ્નાતક પ્રોગ્રામમાં લીધેલા, જ્યારે હાર્વર્ડે ૨૫ વિદ્યાર્થીઓને અનુસ્નાતક પ્રોગ્રામમાં લીધેલા. નેશના પ્રોફેસર ડફિને (Duffin) ભલામણપત્રમાં લખ્યું હતું કે “This man is genius. (આ માણસ અલૌકિક બુદ્ધિવાળો છે).” આના ઉપરથી પ્રિન્સ્ટનના ગણિત વિભાગે સારામાં સારી સ્કૉલરશિપ સાથે એડમિશન આપેલું અને નેશને પ્રિન્સ્ટન લાવવા ગણિત વિભાગના વડા પ્રો. સોલોમન લીફેટ્ઝે (Solomon Lefchetz) પત્રમાં લખેલું કે, “We Like to catch promising man when they are young and open - minded. (આશાસ્પદ વ્યક્તિ જ્યારે જુવાન અને નવા વિચારોને સ્વીકારવા તૈયાર હોય ત્યારે અમને હાથમાં લેવાનું ગમે છે)” આ નેશને ખૂબ ગમેલું અને તેમને લાગેલું કે પ્રિન્સ્ટનને તેમની કિંમત છે. ગણિત વિભાગની જોડન એસ. કેનેડી ફેલોશિપ પ્રતિષ્ઠિત ફેલોશિપ હતી જે વાર્ષિક \$૧,૧૫૦ની હતી. તે સમયે વાર્ષિક ફી \$ ૪૫૦ હતી અને ડોર્મિટરી (dormitory)ની રૂમનું વાર્ષિક ભાડુ \$ ૨૦૦ હતું અને જમવા માટે અઠવાડિયાના \$ ૧૪ હતા.

નેશના મગજમાં એવો પણ ખ્યાલ હતો કે આલબર્ટ આઈન્સ્ટાઈન અને જોડન વોન નોયમેન (John Von Neuman) પ્રિન્સ્ટનમાં છે. હા, તેઓ પ્રિન્સ્ટનમાં હતા પણ પ્રિન્સ્ટન યુનિવર્સિટીમાં ન હતા. આ બધાં કારણોએ નેશે પ્રિન્સ્ટન જવાનો નિર્ણય લીધો.

એક સમયે ચિત્રકારો અને નવલકથાકારો માટે પેરિસ, તત્ત્વજ્ઞાનીઓ તથા નાટ્યકારો માટે એથેન્સ હતું, તેવું જ ૧૯૪૮માં ગણિતશાસ્ત્રીઓ માટે પ્રિન્સ્ટન હતું. હાલમાં પણ એમઆઈટી અને પ્રિન્સ્ટન છે. નિલ્સ બોહ્રના (Niels Bohr) ભાઈ હેરાલ્ડ બોહ્ર ૧૯૩૬માં ‘પ્રિન્સ્ટન વિશ્વનું ગણિતનું કેન્દ્ર છે’ તેવું કહેતા. ફાઈન હોલમાં (Fine Hall) ગણિત વિભાગ છે અને તેની બાજુમાં ગણિત વિભાગના જેવો જ પ્રખ્યાત ભૌતિકશાસ્ત્ર વિભાગ છે. ફાઈન હોલમાં અંગ્રેજ ભાષા ઘણા જુદાજુદા ઉચ્ચારોથી બોલાતી હોઈને તે ભાષાઓના મિશ્રણને ફાઈન હોલ અંગ્રેજી તરીકે ઓળખવામાં આવતું. ફાઈન હોલની હવામાં જ ગણિતના વિચારો અને સૂત્રો આવેલાં છે. તમે હાથ પહોળો કરો અને બંધ કરો તેટલામાં તો તમે ગણિતથી ભરેલી હવા પકડી લીધી હશે અને ગણિતનાં સૂત્રો તમારા હાથને ચોંટી ગયાં હશે. તમારે કોઈ જાણીતા ગણિતશાસ્ત્રીને જોવા હોય તો તમારે તેમના ત્યાં જવાની જરૂર નથી. શાંતિથી પ્રિન્સ્ટનમાં બેસો, મોડા કે વહેલા ફાઈન હોલમાં આવશે જ.

ફાઈન હોલથી એક જ માઈલ દૂર ધી ઇન્સ્ટિટ્યૂટ ફોર એડવાન્સ સ્ટડી (The Institute for Advanced Study-IAS) આવેલું છે. જ્યાં આઈન્સ્ટાઈન, ગોડેલ (Godel), ઓપ્પન હાઈમર (Oppenheimer) અને વોન નોયમેન્ન (Von Neumann) પાટીઆ ઉપર લખી લખીને માથાકૂટ કરતા જ હોય છે. જે આજે પ્રિન્સ્ટન સેમિનારમાં રજૂ થાય છે, તેની ચર્ચા પછીના અઠવાડિયે પેરિસ અને બર્કલીમાં અને તે પછીના અઠવાડિયે ટોકિયો અને મોસ્કોમાં થતી રહે છે.

બેમ્બર્ગ ડિપાર્ટમેન્ટ સ્ટોરની શરૂઆત ન્યૂઆર્કથી (Newark) થયેલી. આના માલિકો ભાઈ અને બહેન હતાં. ૧૯૨૯માં શેરબજાર એકદમ તૂટીને નીચે આવી ગયું. આવું બન્યું તેના છ અઠવાડિયાં પહેલાં જ તેમણે બધું વેચી દીધેલું અને આ વેચાણના અઢી કરોડ ડોલર

મળેલા (\$ ૨૫ M.). ન્યૂ જર્સી રાજ્યને તેમની કૃતજ્ઞતા દર્શાવવા ડેન્ટલ કોલેજ બનાવી આપવાનો તેમનો વિચાર હતો. તેમના સલાહકાર અબ્રાહમ ફ્લેક્સનરે (Abraham Flexner) ડેન્ટલ કોલેજના બદલે ઉત્તમમાં ઉત્તમ સંશોધન સંસ્થા બનાવી આપવા સમજાવ્યા. આ સંશોધન સંસ્થામાં ન કોઈ શિક્ષક હોય, ન કોઈ વિદ્યાર્થી હોય કે ન કોઈ વર્ગ હોય. આ સંસ્થામાં ફક્ત સંશોધકો જ હોય જેના ઉપર બહારની દુનિયાનું દબાણ ન હોય. ફ્લેક્સનરે પહેલાં અર્થશાસ્ત્રની સ્કૂલનો વિચાર કરેલો, પણ પછી તેમને સમજાવવામાં આવ્યું કે ગણિત પાયાનું અને સૌથી અગત્યનું ગણાય. ભાઈ અને બહેનને સમજાવી શકાયું કે ન્યુઆર્કનું વાતાવરણ જ્યાં રંગોની ફેક્ટરીઓ અને કતલખાનાં છે તે આવી સંશોધન સંસ્થામાં આવનારી વ્યક્તિઓ માટે યોગ્ય વાતાવરણ પૂરું પાડી ન શકે, અને પ્રિન્સટન ન્યુઆર્કનું ૫૩ જ ગણાય !! આથી ભાઈ અને બહેન પ્રિન્સટનમાં ઉત્તમમાં ઉત્તમ પ્રકારનું ગણિતનું કેન્દ્ર સ્થાપવા તૈયાર થયાં જેને આપણે The Institute for Advanced Study (IAS) તરીકે ઓળખીએ છીએ. હાલમાં તો IASમાં ઘણા બધા ગણિત સિવાયના પ્રોગ્રામો છે.

આપણે પણ આવું સંશોધન કેન્દ્ર શરૂ કરીએ તો આપણી બધી કોલેજોને આડકતરી રીતે ફાયદો થશે. સંશોધનની સારી કિંમત સમજવા માટે આપણે છેલ્લા વીસ વર્ષમાં થયેલો ફેરફાર જોવો જોઈએ. મોબાઈલ અને કમ્પ્યુટરે આપણી જિંદગી બદલી કાઢી છે. મોબાઈલ અને કમ્પ્યુટર બદલવામાં આપણો કેટલો ફાળો ? આવું તો લગભગ ઘણાં ક્ષેત્રોમાં થયું છે. ડૉ. જૈન અને શ્રી મણિભાઈ પ્રજાપતિ નામાંકિત (Distinguished) અધ્યાપકની નિમણૂક માટે વારંવાર કહે છે. સંશોધનને મહત્ત્વ ન અપાય તો વિશ્વવિદ્યાલય નામનો અર્થ ખરો ? આપણે આ માટે ત્રણથી ચાર કરોડ રૂપિયા ભેગા કરી શકીએ. આના વ્યાજમાંથી બે યુવાન નામાંકિત અધ્યાપકોની નિમણૂક કરી શકીએ. આપણી સંસ્થાઓ જે પરિસ્થિતિમાં છે તેમાં સુધારો વધારો કરવા માગતી ન હોઈને આપણને પૈસાની જરૂરિયાત લાગતી નથી. પણ બીજું કંઈ નહિ, પણ આપણે સંશોધનને અને નવા વિચારોને મહત્ત્વ આપવું જોઈએ.

સોમવાર સપ્ટેમ્બર ૮, ૧૯૪૮ના રોજ બ્યુફિલ્ડથી તાજો નવો સૂટ પહેરીને ટ્રેનમાં કપડાં, પુસ્તકો વગેરે લઈને નેશ પ્રિન્સટન રેલવે જંકશને આવ્યા અને ત્યાંથી ડીન્કીમાં બેસીને પ્રિન્સટન યુનિવર્સિટીએ આવ્યા. બીજા દિવસે સાંજના ગણિત વિભાગના વડા પ્રો. લીફ્શીટ્ઝે ગણિત વિભાગના તાજા ગ્રેજ્યુએટ વિદ્યાર્થીઓને ભેગા કરીને ઉત્સાહપૂર્વક પ્રેરણા આપતી વાતો કરી. પ્રિન્સટનનો ગણિત વિભાગ લીફ્શીટ્ઝેના આવતા પહેલાં તદ્દન સામાન્ય હતો. લીફ્શીટ્ઝે નવા પ્રોફેસરોની ભરતી ફક્ત ને ફક્ત સંશોધનના આધારે કરીને પ્રિન્સટનના ગણિત વિભાગને અમેરિકામાં ખૂબ જ આગળ પડતો બનાવ્યો.

લીફ્શીટ્ઝનો જન્મ રશિયામાં થયેલો, પણ ફ્રાન્સમાં ભણેલા. ફ્રાન્સના નાગરિક ન હોઈને શીખવી ન શક્યા. ફ્રાન્સમાં એન્જિનિયરિંગનું ભણીને યુ. એસ.એ (U.S.A.) આવ્યા. પિટ્ઝબર્ગમાં (Pittsburgh) વેસ્ટિન્ગહાઉસમાં નોકરી કરતા હતા ત્યાં ટ્રાન્સફોર્મર ધડાકા સાથે ઊડ્યું અને લીફ્શીટ્ઝના બંને હાથને દગ્ગડી ગયું. આ બધું સરખું થતાં વર્ષો ગયાં અને આના કારણે ખિન્નતા (Depression) આવતી. આ સમય દરમિયાન ગણિત માટેનો તેમનો સાચો પ્રેમ દેખાયો, ક્લાર્ક યુનિવર્સિટીમાંથી ગણિતમાં Ph.D. થયા. નેબ્રાસ્કા અને કેન્સાસમાં ભણાવ્યા પછી તેમનું કામ જોઈને પ્રિન્સટનને તેમને ખાસ આમંત્ર્ય.

ક્લાસમાં ભણાવવાનું શરૂ વાના આગલા દિવસે (શુક્રવાર) ગ્રેજ્યુએટ વિદ્યાર્થીઓને પ્રો. લીફ્શીટ્ઝ તડ અને ભડ કહેતા, “સરસ કપડાં પહેરો.”, “તું મજૂર જેવો લાગે છે, ગણિતશાસ્ત્રી જેવો નહિ.”, “વાળ કપાવી આવ”, “તમે ક્લાસમાં આવો કે ન આવો, તે તમારે જોવાનું.”, “તમારા ગ્રેડ જોડે કોઈ સંબંધ નથી, ફક્ત ‘Generals’ ગણાશે.” અને “બપોરના ચા માટે આવવાનું બધાના માટે ફરજિયાત છે.” ત્રણ વાગે બધા ક્લાસ પૂરા થતાં, દરરોજ ત્રણથી ચાર સુધી ફાઈન હોલમાં ચા અને બિસ્કિટ મુકાતાં. બધા પ્રોફેસરો ફરજ માનીને આવતા અને વિદ્યાર્થીઓને મળતા. બધો સ્ટાફ અને વિદ્યાર્થીઓ આવતા. એકબીજાના પરિચયમાં રહેતા. સામાન્ય રીતે સેમિનાર સાડા ચારથી શરૂ થતો અને

૫.૩૦ કે છ વાગે પૂરો થતો.

બધા વિષયો શીખવવામાં આવતા. આ વિષયોની પરીક્ષા ન હતી, પણ Ph.D માટે યોગ્યતાની (Qualifying) પરીક્ષા ફરજિયાત હતી જેને અહીંયાં બધા ‘જનરલ્સ, Generals’ તરીકે ઓળખતા. આ પરીક્ષામાં પાંચ વિષયો હતા, ત્રણ વિષયો ગણિત વિભાગ નક્કી કરતો અને બે વિષયો વિદ્યાર્થી નક્કી કરતો. પહેલા વર્ષના અંતે કે બીજા વર્ષની શરૂઆતમાં વિદ્યાર્થીએ ‘જનરલ્સ’ લેવાની રહેતી.

મોટા ભાગના ગ્રેજ્યુએટ વિદ્યાર્થીઓ ગ્રેજ્યુએટ કોલેજમાં રહેતા. આ રહેવાની કોલેજ ફાઈન હોલથી લગભગ એક માઈલ દૂર હતી. નેશને ફેલોશિપના કારણે આગવી રૂમ મળી હતી, જ્યારે મોટા ભાગને બે જણ વચ્ચે એક રૂમ હતી. ગ્રેજ્યુએટ વિદ્યાર્થીઓ સાથે જ સવારનો નાસ્તો, બપોરનું ભોજન અને સાંજનું જમણ લેતા. સવારનો નાસ્તો અને બપોરનું ભોજન બ્રેકફાસ્ટ રૂમમાં અપાતું, જ્યારે સાંજનું જમણ પ્રોક્ટર હોલમાં અપાતું, જ્યાં ટાઈ અને કોટ ફરજિયાત હતાં. આ હોલમાં ઊંચી અને વિશાળ બારીઓ હતી અને લાંબાં લાકડાનાં ટેબલો અને ખુરશી હતી. મીણબત્તીઓ ન હતી અને દારૂ પણ ન હતો, ખોરાક સારામાં સારો હતો. સાંજની પ્રાર્થના કોલેજના ડીનની હાજરીમાં થતી. પ્રિન્સટનના ગણિતના ગ્રેજ્યુએટ વિદ્યાર્થીઓ બધા જ સાથે જ જમતા, ચા-પાણી પીતા અને ગણિતને લગતી ચર્ચાઓ કરતા.

નેશને ગણિત વિભાગમાં ભણાવવામાં આવતા ટોપોલોજી (Topology), ઓલજીબ્રીક જ્યોમેટ્રી (Algebraic Geometry), લોજિક (Logic) અને ગેઈમ થિયરીમાં (Game Theory) રસ હતો. પહેલા વર્ષમાં ઘણું બધું શીખ્યા, પણ નેશ ભણાવાના વર્ગોમાં જવાનું પસંદ ન કરતા. તેમની સાથેના વિદ્યાર્થીઓમાંથી કોઈએ તેમની સાથે કોઈ વિષયના વર્ગમાં નિયમિત જોયા હોય, આ દરમિયાન કોઈએ નેશને પુસ્તકો સાથે પણ જોયા નથી. હકીકતમાં ઓછામાં ઓછું નેશ વાંચતા. નેશ તેમને જોઈતી જરૂરી માહિતી પ્રોફેસરો અને સાથી મિત્રોને પ્રશ્નો પૂછીને મેળવતા. તે ક્લીપબોર્ડ સાથે જ રાખતા અને સતત રીતે પોતાની જાતને માટે બધી નોંધો કરતા. તેમના હસ્તાક્ષર બીજા માટે વાંચવા અઘરા હતા. તે બધાના

માટેની રૂમમાં (Common room) બધાની જોડે વાતો કરીને માહિતી મેળવી લેતા. તે ખૂબ બારીક સવાલો પૂછતા.

એવું લાગે છે કે નેશ તેમનો સમય વિચારવામાં જ કાઢતા. તેમની સાથેના વિદ્યાર્થી મેલ્વિન હૉસનરના (Melvin Hausner) જણાવ્યા પ્રમાણે, “નેશ વિચારોમાં જ ડૂબેલા રહેતા. તે એકલા જ કૉમન રૂમમાં વિચારતા બેઠા હોય. તે તમારી પાસેથી નીકળે પણ તમને જોયા ન હોય તેવું બને. પોતે ગણગણ કરતા જ હોય કે સિસોટી વગાડતા હોય. તમે તેમને વિચારતા જોઈ શકો.” તે હંમેશાં પ્રશ્નો જોતા હોય. તેઓ વણઉકલ્યા પ્રશ્નોથી સજાગ રહેતા. તેમના સાથીદારો નેશને માનથી જોતા, પણ ઘણા બધાને નેશ ગમતા નહિ. સ્પ્રિન્ગ સેમિસ્ટર ૧૯૪૮માં નેશને તકલીફ દેખાઈ. સ્ટીનરોડ (Steenrod), લીફ્શીટ્ઝ અને ટકર (Tucker) નેશના ટેકેદારો હતા અને તેમને લાગતું કે નેશ ગણિતશાસ્ત્રી તરીકે સારું કામ કરશે. ગણિત વિભાગમાં બીજા ભાગના પ્રોફેસરો એવું માનતા કે નેશ પ્રિન્સટનને લાયક નથી. આવું માનનારાઓમાં પ્રોફેસર આર્ટિન હતા. આર્ટિન (Artin) અને નેશ કૉમન રૂમમાં ઘણી વાર સામસામે અથડાયેલા. આર્ટિનને નેશ ફક્ત ઉદ્ધત નહિ પણ ગણિતના ઘણા ભાગથી અજ્ઞાત લાગ્યા. ફેકલ્ટીની મીટિંગમાં આર્ટિને જણાવેલું કે નેશ કોઈ રીતે વિભાગની ‘જનરલ્સ’ પાસ કરે તેવી શક્યતા જોતા નથી. આ પરીક્ષાઓ વિદ્યાર્થીએ પહેલા વર્ષના અંતે લેવાની હોય છે. લીફ્શીટ્ઝે જ્યારે આવતા વર્ષ માટે એટમિક એનર્જી કમિશનની (Atomic Energy Commission) ફેલોશિપ માટે નેશનું નામ સૂચવ્યું ત્યારે આર્ટિને તેનો વિરોધ કરેલો એટલું જ નહિ પણ નેશ પ્રિન્સટનના લાયક ન હોઈને તેમણે પ્રિસ્ટન છોડીને જવું જોઈએ. જાણે કે લીફ્શીટ્ઝે અને ટકરે આર્ટિનના વિરોધ સામે થઈને ફેલોશિપ નેશને આપી અને ‘જનરલ્સ’ સ્પ્રિન્ગમાં ન લેવા સૂચવ્યું અને નેશે ‘જનરલ્સ’ બીજા વર્ષે લેવી તેવું સૂચવ્યું.

પ્રો. ટકર સપ્ટેમ્બર ૧૯૪૮થી શરૂ થતું એકેડેમિક વર્ષ સ્ટેનફર્ડ યુનિવર્સિટીમાં કાઢવાના હોઈને તેની તૈયારી માટે ૧૯૪૮ના ઉનાળા દરમિયાન તેમની ઑક્સિમાં હતા. ત્યાં અણધાર્યાં નેશ આવ્યા. નેશને ગેઈમ થિયરીમાં

સંશોધનમાં સારાં પરિણામો મળેલાં હોઈને તેમની Ph.D.ની થીસિસ માટે એડવાઈઝર (Advisor) બનવા માટે પ્રો. ટકરને વિનંતી કરી. પ્રો. ટકર એવું માનતા હતા કે નેશ પ્રો. સ્ટીનરોડના હાથ નીચે Ph.D.ની થીસિસ તૈયાર કરશે. આથી આ બાબતમાં તેમણે ખાસ વિચાર્યું ન હતું, પણ ગેઈમ થિયરી હોઈને પ્રો. ટકરે નેશની Ph.D.ની થીસિસના એડવાઈઝર બનવાની હા પાડી.

૧૯૪૯ની ઉનાળાની રજાઓમાં પ્રિન્સટનમાં રહીને ‘જનરલ્સ’ની બરાબર તૈયારી કરી. સપ્ટેમ્બર ૧૯૪૯માં નવું એકેડેમિક વર્ષ શરૂ થતાં નેશની ‘Generals’ માટે ગણિત વિભાગના વડા લીશીઝે ચર્ચ, સ્ટીનરોડ અને સ્ટેનફર્ડના પ્રો. સ્પેન્સરની કમિટી બનાવી. નેશ ખાસ તકલીફ વગર સરળતાથી ‘Generals’ પાસ થઈ ગયા.

દાવપેચના નિયમો (Game Theory, ગેઈમ થિયરી)

ગેઈમ થિયરીનો લોકપ્રિય સેમિનાર પ્રો. ટકર ચલાવતા હતા. નૌકાદળે એન્ટીસબમરિન લડાઈમાં ગેઈમ થિયરીનો સફળતાપૂર્વક ઉપયોગ કરેલો, આથી ગેઈમ થિયરીના સંશોધનમાં નૌકાદળ પૈસાનો ધોધ વહેવડાવતી. આ સેમિનારના સૌથી પહેલા વક્તા વોન નોયમેન્ન (Von Neumann) હતા. નેશ વોન નોયમેન્નના ભાષણમાં હાજર હતા. રસ પડે તેના અને વણ ઉકલ્યા ઘણા પ્રશ્નો ગેઈમ થિયરીમાં જોઈને નેશની કુતૂહલતા વધી. દર ગુરુવારે સાંજના પાંચ વાગે શરૂ થતા ગેઈમ થિયરીના સેમિનારમાં નિયમિત આવતા.

વોન નોયમેન્ન રમતોનું ગણિતમાં વર્ણન કરનારા સૌથી પ્રથમ હતા. તેમણે આ ક્ષેત્રમાં પાયાનું પ્રમેય ‘Min-Max’ સાબિત પણ કરેલું નોયમેન્ન અને મોર્ગનસ્ટર્નનું (Morgenstern) લખેલું પુસ્તક “ધી થિયરી ઓફ ગેઈમ્સ એન્ડ ઇકોનોમિક બીહેવિયર (The Theory of Games and Economic Behavior)” ૧૯૪૪માં પ્રસિદ્ધ થયું. બધી રીતે ક્રાન્તિકારી પુસ્તક હતું.

ગેઈમ થિયરીનો ખ્યાલ આવે તે માટે સરળ ઉદાહરણ જોઈએ. બે ખેલાડીઓ એકી અને બેકી આંકડાઓની રમત રમે છે. ખેલાડી Iને આપણે ‘એકી’ ખેલાડી કહીએ અને ખેલાડી IIને ‘બેકી’ ખેલાડી કહીએ. આ બંને ખેલાડીઓ એક જ સમયે ૧ અને ૨ સંખ્યાઓમાંથી ગમે તે એક જ સંખ્યા કહે છે.

જો આ સંખ્યાઓનો સરવાળો એકી હોય, તો ‘એકી’ એ સરવાળા જેટલા રૂપિયા ‘એકી’ને આપવાના. જો આ સરવાળો બેકી હોય, તો ‘એકી’એ આ સરવાળા જેટલા રૂપિયા ‘બેકી’ને આપવાના. આને સરળતાથી ટેબલમાં દર્શાવી શકાય.

ખેલાડી II (બેકી)

		1	2
ખેલાડી I (એકી)	1	-2	3
	2	3	-4

આપણે એકીને શું મળે તે ટેબલમાં દર્શાવ્યું છે. ધારો કે ‘એકી’ ૧ અને ‘બેકી’ ૧ બોલે, તો આ સંખ્યાઓનો સરવાળો બેકી સંખ્યા ૨ થાય. આથી ‘એકી’એ ‘બેકી’ને ૨ રૂપિયા આપવા પડે. જેને આપણે ટેબલમાં-૨થી દર્શાવ્યું છે. ધારો કે ‘એકી’ ૧ બોલે અને ‘બેકી’ બે બોલે તો આ સંખ્યાઓનો સરવાળો એકી સંખ્યા ૩ થાય. એથી ‘બેકી’એ ‘એકી’ને ૩ રૂપિયા આપવાના થાય જેને આપણે ટેબલમાં ૩ વડે દર્શાવ્યું છે. આ જ પ્રમાણે આપણે બાકીની બે જગ્યાઓ ૩ અને ૪ વડે પૂરી દઈએ.

હવે ધારો કે આ રમત લાંબો વખત રમાય છે. ‘એકી’ ૩/૫ વખત ૧ બોલે છે અને ૨/૫ વખત ૨ બોલે છે.

(૧) હવે ધારો કે ‘બેકી’ દરેક વખતે ૧ જ બોલે, તો સરેરાશ શું થાય તે જોઈએ. એકી ૩/૫ વખત ૧ જ બોલે છે, આથી આ બંને સંખ્યાઓનો સરવાળો ૩/૫ વખત સંખ્યા બે થશે. આથી ‘બેકી’ને ‘એકી’ એ બે રૂપિયા ૩/૫ વખત આપવા પડશે. ‘બેકી’ તો બાકીના ૨/૫ વખત ૧ બોલે છે, જ્યારે આ ૨/૫ વખતે ‘એકી’ ૨ બોલે છે. આથી ૨/૫ વખત સરવાળો ૩ થાય છે. આથી ૨/૫ વખત ‘બેકી’એ એકીને ૩ રૂપિયા આપવા પડે. આથી ‘એકી’ને મળતી રકમ.

$$-2 \times 3/5 + 3 \times 2/5 = 0 \text{ થાય.}$$

(૨) હવે ધારો કે ‘બેકી’ આખો વખત ૨ બોલે છે. ‘એકી’ ૩/૫ વખત ૧ બોલતો હોઈને, બંને સંખ્યાઓનો સરવાળો ૩/૫ વખત ૩ થશે. આથી ‘બેકી’એ ૩/૫ વખત ‘એકી’ને ૩ રૂપિયા આપવા પડશે. ‘એકી’ ૨/૫ વખત ૨ બોલતો હોઈને, આ વખતે બંને

સંખ્યાઓનો સરવાળો ૪ થશે. આથી ‘એકી’એ ‘બેકી’ને ચાર રૂપિયા ૨/૫ વખત આપવા પડે. આથી ‘એકી’ને મળતી રકમ.

૩ (૩/૫) - ૪ (૨/૫) = ૧/૫ થાય. આથી ‘એકી’ને સરેરાશ ૨૦ પૈસા દરેક રમત વખતે મળે.

જો આ રીતે ‘એકી’ પસંદ કરે, તો જ્યારે ‘બેકી’ એક કહે ત્યારે ‘એકી’ને કંઈ ન મળે અને ‘બેકી’ ૨ કહે ત્યારે તે રમતે ‘એકી’ને ૨૦ પૈસા મળે.

સવાલ : ‘એકી’ કઈ રીતે બોલે કે જેથી ‘એકી’ને ‘બેકી’ ગમે તે બોલે તો પણ પૈસા મળે ?

ધારો કે ‘એકી’ pમો ભાગ ૧ કહે અને (૧-p)મો ભાગ ૨ કહે છે. આથી ‘બેકી’ ગમે તે કહે, તો ‘એકી’ને સરેરાશ $-2p+3(1-p)$ મળશે. એ જ રીતે ‘એકી’ (૧-p)મો ભાગ ૨ કહેશે, ત્યારે ‘એકી’ને સરેરાશ $3p-4(1-p)$ મળશે. ‘એકી’ એ રીતે p પસંદ કરે કે જેથી આ બંને સરખા થાય. આથી

$$-2p + 3(1-p) = 3p - 4(1-p) \text{ છે.}$$

$$\therefore -12p = -9 \therefore p=9/12$$

જો ‘એકી’ ૭/૧૨ વખત ૧ કહેશે અને ૫/૧૨ વખત ૨ કહેશે, તો ‘એકી’ને કશુંય જોડવું નહિ પડે, બલકે $-2(9/12) + 3(5/12) = 1/12$ રૂપિયા તરીકે વખતે મળશે. ૧/૧૨ કિંમત એ આ રમતની કિંમત છે અને આ મેળવવાની રીત ‘મિનિમેક્સ’ યોજના કહેવાય છે. આના ઉપરથી વોન નોયમેન્ને ગેઈમ થિયરીનું પાયાનું પ્રમેય મેળવેલું. આપણે ઉદાહરણ બે ખેલાડીઓથી શરૂ કર્યું. આ બંને ખેલાડીઓ એકબીજાથી સ્વતંત્ર રીતે કામ કરે છે અને એકી સાથે કરે છે. એક ખેલાડીની ખાદઅ બીજા ખેલાડીનો નફો છે. આને અંગ્રેજીમાં zero-sum (શૂન્ય-સરવાળો) ગેઈમ તરીકે ઓળખવામાં આવે છે.

મિનિમેક્સ રમત પ્રમેય : (mini max Theorem) : બે ખેલાડીઓની શૂન્ય-સરવાળાની રમતમાં : (૧) કોઈ કિંમત V છે, જે આ રમતની કિંમત તરીકે ઓળખાય છે.

(૨) ખેલાડી I માટે એવી મિશ્રણ યોજના છે કે ખેલાડી II ગમે તેમ રમે તો પણ ખેલાડી I નો સરેરાશ નફો દરેક કિંમત V જ છે.

(૩) ખેલાડી I ગમે તે કરે તો પણ ખેલાડી IIની

સરેરાશ ખોટ વધારેમાં વધારે દરેક કિંમતે V છે.

નેશ બે ખેલાડીઓ શૂન્ય-સરવાળા માટેના Mini Max પ્રમેયની જગ્યાએ શૂન્ય-સરવાળા વગરના સંજોગો અને ગમે તેટલા ખેલાડીઓ માટે પ્રમેય મેળવી શક્યા. આ પ્રમેય ઘણી બધી જગ્યાએ વાપરી શકાય છે. બે ખેલાડીઓના શૂન્ય-સરવાળાના MinMax ઉકેલને બદલે ઘણા ખેલાડીઓની અસહકારની રમતોનાં ઉકેલોને નેશ સમતુલા બિંદુ (Equilibrium Point) કહે છે. અને નેશ થીસિસમાં સાબિત કરે છે કે અસહકારની લડતમાં ઓછામાં ઓછું એક સમતુલા બિંદુ છે. ‘અસહકારની રમતો (Non-Cooperative Games)’ના નામની થીસિસ મે ૧૯૫૦માં ગણિત વિભાગમાં આદરપૂર્વક રજૂ કરીને Ph.D. થયા.

૧૯૫૦-૫૧ પ્રો. ટકરની મદદથી નેશ પ્રિન્સટનમાં કાઢી શક્યા. પ્રિન્સટન યુનિવર્સિટીના પ્રથમ વર્ષના વિદ્યાર્થીઓને કલનશાસ્ત્ર ભણાવવાનું હતું અને બાકીનો સમય સંશોધન માટે. આ સંશોધન માટે પ્રો. ટકરની Office of Naval Researchમાંથી Research Assistantનો પગાર અપાતો.

એમઆઈટી MIT (Massachusetts Institute of Technology)

૧૯૫૦ના સમયમાં એમઆઈટી હાલના જેવી સંશોધન સંસ્થા તરીકે જાણીતી ન હતી. તે સમયે અમેરિકાની આગળ પડતી એન્જિનિયરિંગ સ્કૂલ હતી. લડાઈ વખતે લડાઈનાં સાધનોની નવી નવી શોધ કરનાર લિન્કન લેબોરેટરીના (Lincoln Laboratory) સ્ટાફમાં કોઈ પ્રખ્યાત ન હતું, બધો સ્ટાફ અજાણ્યા યુવાનોનો હતો. અર્થશાસ્ત્ર, ગણિત, ભાષાઓ, કમ્પ્યુટર સાયંસના વિભાગોની શરૂઆત હતી. અર્થશાસ્ત્રમાં અનુસ્નાતક પ્રોગ્રામ જ ન હતો. ભૌતિકશાસ્ત્રમાં કોઈ નોબેલ પ્રાઈઝ મેળવનાર અધ્યાપક ન હતા. ભણાવવાનો ભાર પણ વધારે હતો. જાણીતા અધ્યાપકોને પણ અઠવાડિયામાં સોળ કલાક ભણાવવાનું રહેતું અને આ પણ ઉપસ્નાતક વિદ્યાર્થીઓને શરૂઆતના વિષયો. હાર્વર્ડ, યેલ (Yale) કે પ્રિન્સટનના અધ્યાપકો જેવા જાણીતા અધ્યાપકો એ સમયે એમઆઈટીમાં ન હતા.

બીજા વિશ્વયુદ્ધની જીત પછી રશિયાની જોડેની હરીફાઈના કારણે વિજ્ઞાન, એન્જિનિયરિંગ વગેરેમાં દેશ

આગળ રહે તે માટે આર્મી, નેવી, એરફોર્સ એટમિક એનરજી કમિશન અને સેન્ટ્રલ ઇન્ટેલિજન્સ એજન્સીએ યુનિવર્સિટીઓને ખૂબ જ મોટા પ્રમાણમાં આર્થિક ટેકો કર્યો અને આના કારણે ઘણી યુનિવર્સિટીઓમાં ઘણા સુધારા વધારા થયા. એમઆઈટીને પણ આનો લાભ મળ્યો. મિલિટરી સાયંસના વિષયો દરેક ઉપસ્નાતક વિદ્યાર્થી માટે ફરજિયાત હતા. સાયબરનેટિક્સના (Cybernetics) પિતા ગણાતા નોર્બર્ટ વીનર (Norbert Wiener) ગણિત વિભાગમાં હતા. તેઓ તેમની વિચિત્રતા (Eccentricity) માટે ખૂબ જ જાણીતા હતા. તેમના માટે એવું કહેવાય છે કે તેઓ ક્યાં હતા તેની તેમને ખબર ન હતી. તેઓ પૂછતા, “આપણે મળ્યા ત્યારે ફેકલ્ટી ક્લબ તરફ જતો હતો કે ફેકલ્ટી ક્લબમાંથી આવતો હતો ?” જો ફેકલ્ટી ક્લબમાંથી આવતો હોઈશ તો બપોરના જમ્યો હોઈશ. ૧૯૪૭માં વિલિયમ ટેડ માર્ટિન (William Ted Martin) ગણિત વિભાગના વડા નિમાયા. ગણિત વિભાગને ઊંચી કક્ષાએ લઈ જવા માર્ટિને સરસ રસ્તો શોધી કાઢ્યો. પ્રખ્યાત ગણિતશાસ્ત્રીઓ લાવવાને બદલે નવા, તાજા, અને થનગનતા ગણિતશાસ્ત્રીઓને ત્રણ વર્ષ માટે લાવવા. ૧૯૦૪થી મૃત્યુ પામ્યા ત્યાં સુધી ગણિતના અધ્યાપક રહેલા ક્લેરેન્સ લીમ્યુલ ઇલિશા મોરના (Clarence Lemuel Elisha Moore, C. L. E. M) માનમાં ઇન્સ્ટ્રક્ટરશિપ ત્રણ વર્ષ સુધી આપવાનો નિર્ણય લીધો. હાર્વર્ડની બેન્જામિન પિઅર્સ ફેલોશિપની (Benzamin Pierce Fallowship) જેમ C. L. E. Moore ઇન્સ્ટ્રક્ટરશિપ તાજા Ph.D.ને ત્રણ વર્ષ માટે અપાય છે. આ કાયમી જગ્યા નથી.

નેશ જ્યારે ૨૩ વર્ષના હતા ત્યારે એમઆઈટીમાં સી. એલ. ઈ. મોર ઇન્સ્ટ્રક્ટર બન્યા. તે બધા અધ્યાપકોમાં ઉંમરમાં નાનામાં નાના હોવા ઉપરાંત ઘણા ગ્રેજ્યુએટ વિદ્યાર્થીઓ કરતાં પણ નાની ઉંમરના હતા. છોકરા જેવો દેખાવ અને છોકરા જેવી વર્તણૂકના કારણે કીડ પ્રોફેસર (Kid Professor) તરીકે ઓળખાતા. ભણાવવાનું પ્રમાણમાં ઓછું હતું, પણ તેમના સંશોધનની વચ્ચે આવતું હોઈને તેમને ભણાવવાનું કંટાળાજનક લાગતું. તેમણે વિચક્ષણ રીતે જોઈ લીધું કે તેમનું એમઆઈટીમાં આગળ વધવાનું વિદ્યાર્થીઓને કેવું ભણાવ્યું તેના ઉપર આધારિત નથી. આથી તેઓ બીજા ઇન્સ્ટ્રક્ટરોને પણ

સલાહ આપતા. “જો તમે એમઆઈટીમાં હો, તો ભણાવવાનું ભૂલી જાવ, સંશોધન જ કરો.” ૧૯૮૫માં નેશથી કંટાળેલાએ જણાવ્યું, “નેશને વિદ્યાર્થી શીખે કે ન શીખે તેની પડેલી ન હતી, વિદ્યાર્થીઓ પાસે વધારે પડતી માગણીઓ કરતા અને વિષયને લેવાદેવા ન હોય તેની વાતો કરતા અથવા ઊંચી કક્ષાના વિષયની વાતો કરતા.” નેશ ગ્રેડ આપવામાં પણ કડક હતા. ખૂબ જ હોશિયાર (કેટલા ?) વિદ્યાર્થીઓને મજા પડતી, પણ મોટા ભાગના વિદ્યાર્થીઓ નેશથી ડરતા અને માહિતગાર વિદ્યાર્થીઓ તેમનાથી દૂર રહેતા. કોઈ પ્રસંગે એમઆઈટીના બે નંબરના બિલ્ડિંગના બ્લેકબોર્ડ ઉપર ‘THIS IS HATE JOHN NASH DAY’ દેખાવેલું. નેશે સાત વર્ષ એમઆઈટીમાં ભણાવેલું. મોટા ભાગે ઉપસ્નાતકના વિદ્યાર્થીઓને કલનશાસ્ત્ર ભણાવેલું.

નેશ દિવસનો સમય બધાની સહિયારી રૂમમાં (Common Room) સમય કાઢતા. ગણિતવિભાગના ઘણા બધા ગણિતશાસ્ત્રીઓની અવગણના કરતા અને આળસુ, ભાડુતી વગેરે કહીને ટીકા કરતા. એમ્બ્રોસે (Ambrose) કંટાળીને નેશને કહ્યું, “તું તારી જાતને પંડિત માનતો હોય તો ઘણા વળેલા ભાગવાળી (Manifold) વસ્તુને યુક્લિડ જગ્યામાં (Euclid Space) બેસાડી શકાય (embed) તે સાબિત કરી બતાવને.” નેશે એમ્બ્રોસનો પડકાર ઝીલતા પહેલાં ઘણા બધાને પૂછી જોયું કે આ પ્રશ્નનો ઉકેલ મેળવવાથી, તેમને પ્રતિષ્ઠા મળશે. રીમાન્ને (Riemann) આ પ્રશ્ન ઉકેલ માટે રજૂ કરેલો. ફુગ્ગાની સપાટી લઈએ તો તે બે પરિમાણની (Two dimensions) છે. તેને પાટિયું જે બે પરિમાણનું છે તેના ઉપર સંપૂર્ણ રીતે મૂકી ન શકાય. ફુગ્ગાની સપાટીને ત્રણ પરિમાણની જગ્યાનો ઉપગણ ગણી શકાય. રેખા, વર્તુલ, પરવલય, ઉપવલય વગેરે એક પરિમાણનાં છે જ્યારે ૮ (અંગ્રેજી ૮) એક પરિમાણનું છે, પણ જ્યાં છેદે છે ત્યાં વિકલન મેળવવામાં તકલીફ પડે. જ્યારે કને બે પરિમાણની જગ્યાનો ઉપગણ ગણી શકાય.

નેશનું પ્રમેય કહે છે કે જો અમુક જાતની સુંવાળી સપાટી હોય તો તેને યુક્લિડ જગ્યામાં બેસાડી શકાય. નેશ આની સાબિતી માટે લેવિનસનની ઓફિસમાં દર અઠવાડિયે જઈને શું મેળવ્યું છે તેની ચર્ચા કરતાં શરૂઆતના અઠવાડિયાઓમાં તો તે પૂરેપૂરા ખોટા હતા,

પણ નેશ વળગ્યા રહ્યા. નેશ સ્વભાવથી જ મહેનતું હતા. સામાન્ય રીતે એમઆઈટીની તેમની ઓફિસમાં જ દરરોજ (શનિ કે રવિ હોય તો પણ) રાતના દસથી સવારના ત્રણ સુધી કામ કરતા. નેશ લાંબા અંતરના દોડનાર હતા.

૧૯૫૩ની શરૂઆતના ભાગમાં એમઆઈટીના ગણિતવિભાગના વડા માર્ટિનની નેશને કાયમી નોકરી આપવાની જાહેરાતે ગણિતવિભાગના અઢાર સભ્યોમાં વાદવિવાદ ઊભો કર્યો. નેશના દોઢ વર્ષ દરમિયાન ઘણા દુશ્મનો ઊભા થયેલા અને ભણાવવાનું જરાયે સારું ન હતું. વ્હાઈટ હેડના કહેવા પ્રમાણે, “નેશ મોટી વાતો કરે છે, અમારામાંથી ઘણાને તે કહે છે તે કરી શકશે કે કેમ તેમાં શંકા છે.”

ઑક્ટોબર, ૧૯૫૪માં એનાલ્સ ઓફ મેથેમેટિક્સના (Annals of Mathematics) તંત્રીની ઓફિસમાં નેશની હસ્તલિખિત પ્રત આવી ત્યારે તંત્રીને શું કરવું તેની સમજ ન પડી. આ ગણિતનું પેપર હોય તેવું લાગતું ન હતું અને પુસ્તક જેટલું જાડું હતું. ઇજનેરોની ભાષામાં આ પેપર લખાયેલું હતું, નહિ કે ગણિતશાસ્ત્રીઓની ભાષામાં. જ્યારે કોઈ ગંભીર ગણિતશાસ્ત્રી કહે કે મેં જાણીતા પ્રશ્નનો ઉકેલ મેળવ્યો છે ત્યારે ગણિતશાસ્ત્રીઓની પ્રથા પ્રમાણે ઘણા ગંભીર ગણિતશાસ્ત્રીઓ તેમનું બધું કામ બાજુએ મૂકીને જરૂર પડે ઘણા મહિનાઓ સુધી વખત કાઢીને “બની શકે તો સીધું કરી આપવાનો પ્રયત્ન કરે”. એનાલ્સના તંત્રીએ બ્રાઉન યુનિવર્સિટીના ગણિતશાસ્ત્રી હર્બર્ટ ફેડરરને (Herbert Federer) નેશનો લેખ મોકલી આપ્યો. નેશ અને ફેડરર વચ્ચે ઘણી ચર્ચાઓ થઈ અને ઘણી વખત આ લેખ સુધારાવધારા સાથે લખાયો. આખરે એક વર્ષ પછી સુધારાવધારા કરીને નેશે લેખ તંત્રીને મોકલી આપ્યો અને સ્વીકારાયો.

નેશ ૧૯૫૦માં બોસ્ટનમાં હોસ્પિટલમાં હતા, ત્યારે તેમની કાળજી નર્સ ઇલીનોર સ્ટીઅરે (Eleanor Stier) રાખેલી. આ પછી પણ એક બીજાના ગાઢ સંપર્કમાં બંને જણ રહેતાં અને તેમના પુત્ર જહોન સ્ટીઅરનો (John Stier) જન્મ જૂન ૧૯, ૧૯૫૩ના રોજ થયેલો. નેશે તેમના પુત્ર જોહન સ્ટીઅરના જન્મના દાખલામાં તેમનું નામ લખવાની તૈયારી ન બતાવી અને સાથે સાથે તેની પ્રસૂતિનું ખર્ચ આપવાની પણ તૈયારી

ન બતાવી.

૧૯૫૪માં સેન્ટા મોનિકા (Santa Monica) કેલિફોર્નિયાની પોલીસે નેશની ધરપકડ કરેલી. કાયદાના પાલન માટે પોલીસો છેતરવાની કૃતિ કરતા હોય છે. ખુલ્લામાં અશ્લીલ આચરણ માટે ધરપકડ થયેલી. આના કારણે Rand Corporationમાંથી કાઢી મૂકેલા અને એમનું ઊંચામાં ઊંચું સંરક્ષણ ખાતા માટેનું Clearance પણ પડાવી લીધું.

સપ્ટેમ્બર ૧૯૫૪માં Rand Corporationમાંથી કેમ્બ્રીજ પાછા આવ્યા પછી ભણાવવાની તૈયારી કરતાં થાકતા ત્યારે નેશ બપોરના એમઆઈટીની મ્યુઝિક લાઈબ્રેરીમાં (Music Library) જાણીતા સંગીતકારો બાક (Bach) અને મોઝાર્ટ (Mozart)નાં સંગીતો સાંભળતા. આ લાઈબ્રેરીમાં મદદનીશની જોડે કોઈ કોઈ વખતે વાતો કરતા. એક વખતે તેમની વિદ્યાર્થિની એલિસિયા (Alicia)ને જોઈને તેમને આશ્ચર્ય થયું. નેશને મ્યુઝિકલની લાઈબ્રેરીમાં વારંવાર જવાનું થતું અને એલિસિયા નેશના જોડે વારંવાર લંબાણપૂર્વક વાતો કરતી.

૧૯૫૬ની ઉનાળાની રજાઓમાં આખા મહિનાનું સમર ઇન્સ્ટિટ્યૂટ (Summer Institute) યુનિવર્સિટી ઓફ વૉશિંગ્ટન, સીઆટલ (Seattle)માં હતું અને નેશ ત્યાં ગયેલા. નેશ તેમનાં માતા-પિતાને પત્ર દ્વારા કે પોસ્ટકાર્ડ દ્વારા જ બધા સમાચાર આપતા. નેશના પિતાજીનો એક દિવસ ફોન આવ્યો અને નેશને તેમનાં બાની અને બહેનની ચિંતા થઈ પણ ફોન ઉપર તેમના પિતાજીનો ગુસ્સા ભરેલો અવાજ હતો. ઇલીનોર સ્ટીઅરે નેશના માતાપિતાને તેમના પૌત્રના સમાચાર આપેલા જેનો આંચકો નેશનાં માતા-પિતાને પ્રચંડ લાગેલો. નેશના પિતાએ નેશને કહ્યું, “ઘેર આવતો નહિ. સીધો બોસ્ટન જા અને છોકરી જોડે લગ્ન કર.” નેશ છક થઈ ગયા અને દલીલ કરી ન શક્યા. નેશ બોસ્ટન ગયા. ઇલીનોરના વકીલે નેશને યુનિવર્સિટીને જણાવવાની ધમકી આપી એટલે તેમના પુત્રને નિયમિત ભરણપોષણ માટે આર્થિક ટેકો કરવા તૈયાર થયા.

૧૯૫૬-૫૭

નેશે એમઆઈટીમાંથી ૧૯૫૬-૫૭ માટે સબેટિકલ (Sabbatical) રજા (લીવ) લીધી અને આ સમય સંશોધન માટે ઇન્સ્ટિટ્યૂટ ફોર એડવાન્સ સ્ટડીમાં

(Institute for Advanced Study, IAS) કાઢવાનો નિર્ણય લીધો. આઈએએસ (IAS) ન્યૂયોર્કથી ખાસ દૂર ન હોઈને ન્યૂયોર્કમાં એપાર્ટમેન્ટ ભાડે રાખ્યું. આ એપાર્ટમેન્ટની નજીકમાં જ કુરાન્ટ ઇન્સ્ટિટ્યૂટ ઓફ મેથેમેટિકલ સાયન્સીસ (Courant Institute of Mathematical Sciences) હતું જેને ફોર્ચ્યૂન (Fortune) માસિકે ‘ધી નેશનલ કેપિટલ ઓફ એપ્લાઈડ મેથેમેટિકલ એનાલીસિસ (The National Capital of applied Mathematical Analysis)’ તરીકે ઓળખાવેલું. રિચાર્ડ કુરાન્ટ (Richard Courant), ગોટિંગનમાં (Göttingen) ૧૯૩૦ની આસપાસ ગણિતના અધ્યાપક હતા. જર્મનીમાં હિટલર યહૂદીઓના વિરુદ્ધ હોઈને, યહૂદીઓ જર્મની છોડીને જતા રહ્યા અને જે રહ્યા તે ગયા. કુરાન્ટ યહૂદી હોઈને ૧૯૩૭માં ન્યૂયોર્ક આવ્યા. તે સમયે ન્યૂયોર્ક યુનિવર્સિટીનો ગણિત વિભાગ જરાયે જાણીતો ન હતો, પણ તે વિભાગે કુરાન્ટને ગણિતના અધ્યાપક તરીકે લીધા. ન્યૂયોર્કમાં ઘણા તવંગર અને બુદ્ધિશાળી યહૂદીઓ વસે છે. કુરાન્ટની પ્રતિષ્ઠા ખૂબ જ ઊંચી હોઈને ગણિત વિભાગ માટે ઘણો મોટો ફંડફાળો એકઠો કરી શક્યા. ન્યૂયોર્ક યુનિવર્સિટીનો ગણિત વિભાગ હાલમાં (Courant Institute of Mathematical Sciences) કુરાન્ટ ઇન્સ્ટિટ્યૂટ ઓફ મેથેમેટિકલ સાયન્સીસ તરીકે ઓળખાય છે. પ્રિન્સટન અને કેમ્બ્રિજના ગણિત વિભાગો જોડે હરીફાઈ કરે તેવું આ કેન્દ્ર છે. ન્યૂયોર્કના ગણિતમાં હોશિયાર વિદ્યાર્થીઓને આકર્ષે છે.

નેશ કુરાન્ટ ઇન્સ્ટિટ્યૂટની એકદમ નજીક રહેતા હોઈને આઈએએસના જેટલો જ સમય કુરાન્ટ ઇન્સ્ટિટ્યૂટમાં કાઢવા માંડ્યા. સીઆઈએમએસનો સ્ટાફ નેશને પ્રેમથી આવકારતો. અહીંના સ્ટાફમાં એમઆઈટીના જેવી હરીફાઈ કે વરણાગિયાપણું (Snobbery) ન હતું. પ્રવાહી જે સામાન્ય રીતે રગડા જેવું હોય (Viscosity) જેના ઉપર દબાણની અસર થઈ શકે (Compressible) તેમ હોય અને (ઉષ્ણતામાન) ગરમી વહી શકે તેમ હોય તેવા પ્રવાહીનાં ગતિનાં સમીકરણોના ઉકેલોનું અસ્તિત્વ અને અજોડપણા વિશે ખૂબ જ ઓછી માહિતી હતી. કુરાન્ટના જમણા હાથ જેવા લુઈસ નિરેનબર્ગ (Louis Nirenberg) નેશને જણાવ્યું કે ૧૯૩૦થી આ વણઉકલ્યો પ્રશ્ન છે. નિરેનબર્ગ નેશ જે રીતે એમબેડિંગ પ્રમેયની (Embedding

Theorem) સાબિતી આપેલી તેનાથી અંજાઈ ગયેલા તેમને એવું લાગ્યું કે નેશ આ પ્રશ્નનો ઉકેલ લાવી શકશે.

નિરેનબર્ગે જેવો પ્રશ્ન સૂચવ્યો તેવા જ નેશ તેનો ઉકેલ મેળવવાના કામે લાગી ગયા, પણ આ પહેલાં ઘણા બધા ગણિતશાસ્ત્રીઓને પૂછી આવ્યા કે આ પ્રશ્ન ખરેખર અગત્યનો છે ? નેશ વારંવાર નિરેનબર્ગને મળવા આવતા. શરૂઆતમાં નેશ ક્યાંય જતા હોય તેવું ન લાગ્યું, પણ ધીરેધીરે પ્રગતિ થતી હોય તેવું લાગ્યું. નિરેનબર્ગે આ વિષયના જાણીતા ગણિતશાસ્ત્રી લાર્સ હોર્મન્ડર (Lars Hormander) પાસે મોકલ્યા. આ બધાની મદદથી તેમની પોતાની અનોખી રીતથી રગડા જેવા, દબાણની અસર થાય તેવા અને ગરમી વહી શકે તેવા પ્રવાહીના ગતિનાં સમીકરણોના પાયાના અસ્તિત્વતા (Existence), અજોડતા (Uniqueness) અને સતતાનાં (Continuity) પ્રમેયો મેળવ્યાં. નેશની રીત મોખરેથી હુમલો કરીને અઘરા પ્રશ્નો ઉકેલવાની નથી. સૌથી પહેલાં અસુરેખ સમીકરણોને સુરેખ સમીકરણોમાં ફેરવ્યાં અને પછી સુરેખ સમીકરણોના ઉકેલો અસુરેખ રીતોથી મેળવ્યા.

નેશનાં આ પરિણામોએ તુરત જ બધાનું ધ્યાન દોર્યું. નિરેનબર્ગને લાગ્યું કે નેશ અલૌકિક બુદ્ધિવાળા છે. લાર્સ હોર્મન્ડરના ગુરુ અને પક્ષપાતી વિકલન સમીકરણોના (Partial Differential Equations) ખાંએ કહ્યું, “આ મેળવવા માટે અલૌકિક બુદ્ધિ હોવી જોઈએ.” આ કામ જોઈને કુરાન્ટે નેશને ઉદાર પગાર સાથે નોકરી આપવાની તૈયારી બતાવી, પણ નેશ ન્યૂયોર્ક કરતાં માસાચુસેટ્સમાં ટેક્સ ઓછો હોય છે તે કારણે ના પાડી. નેશનાં પરિણામો મેળવવાના થોડાક જ સમય પહેલાં ઇટાલિના યુવાન ગણિતશાસ્ત્રી ઇન્નિયો ડી ગિઓર્ગિએ (Ennio De Giorgi) આ પરિણામો મેળવેલાં. આ જાણીને નેશ ખૂબ જ નિરાશ થયેલા. જો કે બંનેની રીતો જુદી છે.

સપ્ટેમ્બર ૧૯૫૬માં નેશના પિતા જહોન નેશ સિ.નું હૃદયરોગથી નિધન થયું. નેશની પાસે ટેલિફોન ન હોઈને, તેમનાં માતાને જહોન જુ. ને સમાચાર આપતાં વાર થઈ, પણ નેશ તેમના પિતાની અન્યવિધિમાં આવી શકેલા. ઈલીનોરના કારણે તેમના પિતાનું નિધન વહેલું થયું હોય તેવું નેશને લાગ્યું હશે ? જરૂરથી તેમનાં બા વિર્જિનિયાને તો લાગેલું જ.

અમેરિકામાં પરમેશ્વરનો આભાર માનવાનો દિવસ છે. આ દિવસ નવેમ્બર માસનો ચોથો ગુરુવાર. આને થેક્સગિવિંગ ડે (Thanksgiving Day) કહેવામાં આવે છે. મોટા ભાગના કુટુંબો આ દિવસો દરમિયાન એકબીજાને મળતાં હોય છે. આ દિવસો દરમિયાન એલિસિયા નેશના કુટુંબને મળવા Roanoke ગયાં. વિર્જિનિઆને એલિસિયા આકર્ષક અને ગૌરવવાળાં લાગ્યાં. વિર્જિનિઆ એલિસિયાની નેશ માટેની એકનિષ્ઠાથી પ્રભાવિત થયાં. એલિસિયાને ઘર કામમાં કોઈ રસ ન હતો.

ફેબ્રુઆરી ૧૯૫૭માં નેશ અને એલિસિયાનાં લગ્ન કેથોલિક વિધિ પ્રમાણે વોશિંગ્ટનમાં ચર્ચમાં બંને જણાના એકબીજાના નજીકનાં સગાસંબંધીઓની હાજરીમાં થયેલાં. કોઈ ગણિતશાસ્ત્રી કે મિત્રો હાજર ન હતા. એપ્રિલ, ૧૯૫૭માં તેમના લગ્ન નિમિત્તે ન્યૂયૉર્કમાં તેમના એપાર્ટમેન્ટમાં પાર્ટી રાખેલી જેમાં ફ્રાન્ક ઇન્સ્ટિટ્યૂટ અને આઈએએસના મિત્રો અને સગાસંબંધીઓ આવેલા.

જુલાઈ ૧૯૫૭ પછી ફ્રાન્ક ઇન્સ્ટિટ્યૂટના બદલે આઈએએસમાં વધારે સમય કાઢવા માંડ્યો. ત્યાં ભૌતિકશાસ્ત્રીઓ અને ગણિતશાસ્ત્રીઓ સાથે આઈન્સ્ટાઈનની હેયસેનબર્ગના (Heisenberg) અચોક્કસતાના નિયમની ટીકાઓની ચર્ચા કરેલી. આઈએએસના ડીરેક્ટર અને જાણીતા ભૌતિકશાસ્ત્રી ઓપનહાયમર (Oppenheimer) સાથે પણ ગંભીર ચર્ચા કરેલી અને તેમની પોતાની રીતભાતની માફી માગતો પત્ર જુલાઈ ૧૦, ૧૯૫૭માં લખેલો.

સપ્ટેમ્બર ૧૯૫૭માં એમઆઈટીમાં પાછા આવીને ફ્રાન્ક ઇન્સ્ટિટ્યૂટમાં જે કામ કરેલું તે લખવાનું શરૂ કર્યું, પણ કોઈ કોઈ જગ્યાએ સાબિતીઓ ખૂટતી હતી. આ સાબિતીઓ માટે ઘણા બધાની ઓફિસોના દરવાજા ખખડાવ્યા અને ઘણા બધાની મદદથી આ પેપર તૈયાર થયું અને ૧૯૫૮ના અમેરિકન જર્નલ ઓફ મેથેમેટિક્સમાં (American Journal of Mathematics ૮૦, No. ૪ (૧૯૫૮) : ૮૩૧-૫૪) છપાયું. યુનિવર્સિટી ઓફ ઉપ્સાલાના (Uppsala) પ્રોફેસર લિન્નાર્ટ કાર્લસનના (Lennart Carlson) કહેવા પ્રમાણે, “આ કામ એટમ બોમ્બ બનાવવા જેવું હતું.”

આટલી મોટી સફળતા મળ્યા પછી નેશે રીમાન્ન

હાઈપોથિસિસ (Riemann Hypothesis) જે આડકતરી રીતે આપેલી પૂર્ણાંક સંખ્યા સુધીમાં કેટલા અવિભાજ્ય પૂર્ણાંકો છે તે બાબતની છે તેના ઉપર કામ શરૂ કર્યું જેમ કે,

૧થી ૧૦ સુધીના અવિભાજ્ય પૂર્ણાંકો : ૨, ૩, ૫, ૭
૧થી ૨૦ સુધીના અવિભાજ્ય પૂર્ણાંકો : ૨, ૩, ૫, ૭, ૧૧, ૧૩, ૧૭, ૧૯

૧થી ૩૦ સુધીના અવિભાજ્ય પૂર્ણાંકો : ૨, ૩, ૫, ૭, ૧૧, ૧૩, ૧૭, ૧૯, ૨૩, ૨૯ $\pi(x)$

ધારો કે સૂત્ર $\pi(x)$ મળ્યું, તો

સૂત્રમાં $p(10) = 4, \pi(20) = 8, \pi(30) = 10$ મળવા જોઈએ.

ઓગસ્ટ મહિનામાં (World Congress of Mathematics) વર્લ્ડ કોંગ્રેસ ઓફ મેથેમેટિક્સ એડનબર્ગમાં (Edinburgh Scotland U.K.) મળવાની હોઈને નેશ જુલાઈ ૧૯૫૮માં કેમ્બ્રિજથી યુરોપ જવા નીકળ્યા. ન્યૂયૉર્કથી બોટમાં બંને જણ પેરિસ ગયા ત્યાં તેમણે વપરાયેલી ઓલિવ-ગ્રીન રંગની મર્સિડીઝ ૧૮૦ (Mercedes ૧૮૦) ડીઝલ ખરીદી. બંને જણ આ ગાડીમાં સ્વેઈન, ઇટાલી અને બેલ્જિયમમાં ફર્યા. ત્યાંથી સ્વીડન થઈને ઇંગ્લાંડ આવતા પહેલાં લન્ડ (Lund) અને સ્ટોકહોમમાં ફર્યા. લંડનમાં ફેલિક્સ (Felix) અને ઈવા (Eva) બ્રોવડર (Browder) જોડે રહીને ચારે જણ ગાડીમાં એડનબર્ગ આવ્યાં. મિલ્નરે (Milnar) જ્યારે અડધો કલાક આમંત્રિત ભાષણ આપ્યું, ત્યારે નેશે તેમના સ્વભાવ પ્રમાણે મોઢું ચઢાવેલું. જાણીતા ઓલ્ગા લેડીશેન્સ્કાયા (Olga Ladyshenskaya) જોડે મોટેથી દલીલો કરી.

બંને પણ ફોલ ૧૯૫૮માં કેમ્બ્રિજ પાછા આવ્યાં અને નેશે ભણાવવાનું શરૂ કર્યું. એલિસિયાએ અડધા આનંદ અને અડધા ધ્રાસ્કા સાથે તે ગર્ભવતી છે તે શોધી કાઢ્યું. એલિસિયાને નોકરી અને પગાર બંને ગમતાં હતાં, એટલે એમની જ પસંદગી હોત તો થોડાંક વર્ષો રાહ જોઈ હોત, પણ નેશને બાળક તુરત જ જોઈતું હતું. નેશની નજરે લગ્નનો આશય જ બાળકો પેદા કરવાનો !! નેશને આ બાબતનો આનંદ હતો.

નેશ તેમના પોતાના ભવિષ્યમાં તલ્લીન થયેલા હતા. માર્ટિને તેમને જાન્યુઆરીથી માર્ચ સુધીમાં નિર્ણયનું જણાવેલું. નેશને ખાતરી થયેલી કે તેઓ એમઆઈટીમાં

રહી શકે તેમ નથી. નેશે પ્રો. ટકરને લખેલું કે તેઓ ગણિત વિભાગમાં વીનરની જેમ એકલા પડી જશે. તે નાનો ગણિતનો વિભાગ પસંદ કરશે જેમાં બધા લગભગ સરખા હોય. નેશની બહેન માર્થાની યાદગીરી પ્રમાણે : નેશને એમઆઈટીમાં રહેવાનો કોઈ આશય ન હતો, પ્રેસ્ટીજ માટે હાર્વર્ડમાં જવું હતું.

તકલીફો

યુનિવર્સિટી ઓફ શિકાગોએ ઘણા વખતથી કોઈ પ્રખ્યાત ગણિતશાસ્ત્રીને એન્ડ્રી વાઈલના (Andre Weil) ગયા પછી લીધેલા ન હતા. નવા ગણિતવિભાગના વડા એન્ડ્રિઅન આલ્બર્ટને (Adrian Albert) પૈસા મળતાં નવા યુવાન ગણિતશાસ્ત્રીને સ્ટાફમાં ઉમેરવાનો વિચાર થયો. હાર્વર્ડના જહોન થોમ્પસન અને જહોન નેશ ઉપર નજર ગઈ. નેશને નોકરીની ઓફર આપવામાં આવી. આના જવાબમાં આલ્બર્ટનો ઓફર માટે ખૂબ જ આભાર માન્યો અને સાથે સાથે જણાવ્યું કે તેઓ એન્ટાર્કટિકાના (Antarctica) રાજા બનવાના હોઈને આ ઓફર સ્વીકારી શકે તેમ નથી.

અમેરિકન મેથેમેટિકલ સોસાયટીની કોલમ્બિઆ (Columbia) યુનિવર્સિટીના સભાગૃહની મીટિંગમાં નેશને સાંભળવા માટે ૨૫૦ ગણિતશાસ્ત્રીઓ આવેલા. નેશ રીમાન્ન હાઈપોથિસિસ ઉપર ખૂબ જ અગત્યનાં પરિણામો જણાવશે તેવી મોટી અપેક્ષા સાથે તેમની ઓળખાણ કરાવી. શરૂઆતમાં નેશનું ભાષણ સારું લાગ્યું, અડધા પછી તો કોઈનેય ગણિત જોડે બંધ બેસતું ભાષણ ન લાગ્યું. ખરેખર ઘણા બધા નિરાશ થયા અને બધાને લાગ્યું કે નેશને કંઈક થયું છે !!

કેમ્બ્રિજ પાછા જતાં યેલ યુનિવર્સિટીના સભાગૃહમાં ભાષણ આપવાનો પ્રોગ્રામ હતો. સભાગૃહ જ માંડ શોધી શક્યા અને કોલંબિયા યુનિવર્સિટીના જેવું જ બન્યું !!

બૅંકમાંથી બધી બચત ઉપાડી લઈને યુરોપ ચાલ્યા જવાની એલિસિયાને ધમકી આપતા. નેશનો ખ્યાલ કોઈ આંતરરાષ્ટ્રીય સંસ્થા સ્થાપવાનો હતો. એલિસિયાના ઊંઘી ગયા પછી મોડી રાત સુધી લખતા જ હોય. સવારના તેમના મેજ ઉપર ભાતભાતના રંગોની સહીઓથી લખેલા પત્રો પડ્યા હોય. આ પત્રો ફક્ત યુ.નો.ને જ ઉદ્દેશીને લખેલા ન હતા, પણ જુદા જુદા

દેશોના એલચીઓ, પોપ અને એફબીઆઈને (Federal Bureau of Investigation, FBI) લખેલા હતા.

ગણિત વિભાગની ટપાલમાં વિચિત્ર ટપાલો દેખાવા લાગી. જોહન નેશના નામે દેશપરદેશના એલચીઓને લખેલા પત્રો હતા. ગણિતવિભાગના વડા ગભરાઈ ગયા. નસીબજોગે આ પત્રો ઉપર યોગ્ય ટિકિટો ન હોઈને, લગભગ બધા જ પત્રો પાછા આવ્યા.

ભણાવવાનું ચાલુ હતું, છતાંયે અડધી રાતે Roanoke જાન્યુઆરીની પંદરમી આસપાસ જવા નીકળી પડ્યા. એલિસિયા માટે આ બધું અઘરું હતું.

જાન્યુઆરી ૧૯૫૮માં ગણિત વિભાગે નેશને ટેન્યુર (Tenuer) આપી. ટેન્યુરનો અર્થ કાયમી રાખ્યા. થોડાંક અઠવાડિયાં પછી ગણિત વિભાગના વડા માર્ટિનને નેશના 'માનસિક રોગોનો (Nerarious Breakdown)' ખ્યાલ આવ્યો. નેશને ભણાવવાની રાહત આપી. આના કારણે એલિસિયાએ આશા રાખેલી કે એકદમ સારું થશે. કોઈ કોઈ વખત કોઈ જાતની તકલીફ ન હોય તેવા લાગતા. એપ્રિલ, ૧૯૫૮માં નેશ એમની મર્સીડીઝમાં એલિસિયા સાથે વોશિંગ્ટન જવા નીકળ્યા. વોશિંગ્ટનમાં દરેક એલચીની ટપાલપેટીમાં તેમનો લખેલો પત્ર મૂકવાનો હતો. આ પ્રસંગ એલિસિયાને ખાતરી કરાવી ગયો કે નેશના રોગનો ઉપચાર કરાવવો જરૂરી છે.

પૉલ કોહેન (Paul Cohen) પણ એમઆઈટીમાં ઈન્સ્ટ્રક્ટર હતા અને પૉલ નેશના મિત્ર પણ હતા. નેશે આવીને પૉલ કોહેનનું બારણું ખખડાવ્યું. નેશને જોઈને ખાસ આશ્ચર્ય ન થયું. નેશે કોહેનને પૂછ્યું કે તેમને મારી સાથે ફરવા આવવું છે. કોહેન હા પાડી. બંને જણ લગભગ એક કલાક એમઆઈટીમાં કેમ્પસની આજુબાજુ ફર્યા. નેશ વાતો કરે જતા હતા અને કોહેન સાંભળ્યે જતા હતા. બંને જણ છૂટા પડ્યા. કોહેનને ખબર પડી કે બે કેમ્બ્રિજના પોલીસો નેશને પકડીને મેક્લીન હોસ્પિટલમાં (McLean Hospital) લઈ ગયા.

[અપૂર્ણ વધુ આવતા અંકે]

(ડૉ. વિહલભાઈ અં. પટેલ

નરસિંહજીના મંદિર પાસે, ઉવાસદ રોડ,

મુ. પો. શેરથા, તા. જિ. ગાંધીનગર,

મો. ૯૪૨૮૦૧૯૦૪૨)